

IL-BINI B'HAĠAR KBIR TAL-GŶEJJER TAGĦNA

—Mort Haġar Qim, qalli Fidiel. Dak bini tal-ghageb! Tassew xogħol tal-ġganti għax biex tħarrekk dak il-ħaġar u issejjes dawk il-ħitar ma tridx tkun bniedem tad-dinja. Jew xogħol tal-ghiefered jew ta' nies darbtejn daqsna.

—Mela Fidiel, għedt jien, int tistħajjel li dak it-tirx refgħuh fuq daharhom il-ġganti u nasbuh bħal ma int twaħħal iz-zkuk? Irrid ingħid bħalek li kull bniedem minn dawk kien jiffaħ darbtejn daqsek jew aktar iżda hemm haġar li jiżen mal-ghaxar tunnellati, f'Haġar Qim, jew biex tifhimni aħjar, mal-hamsin qantar. Iljunfant taħt dik it-tagħbija kien isir ftira, aħseb bniedem. Int għalik ġgant xi haġa bħal dawk il-ħajdrolik ġaks (*hydraulic jacks*, bl-ingliż) li hemm id-Dokkjard li b'dawra ta' l-imradd jarfa' dar. Flok timla' rasek b'dak li qatt ma hsibt sewwa fuqu, ara tmurx aħjar kieku tara jekk nies bħalna setgħux jibnu dal-bini hekk kbir. Biex tasal fis-sewwa ma għandekx iġġib quddiem għajnejk il-bniedem u l-ħaġar kbir biss, għandek iżżid magħhom il-kotra ta' nies u ż-żmien. Kien ikun fih għageb kbir kieku iriduk temmen li sitta min-nies bniew wieħed minn dawk il-ħitan f'ġimgha. Żid il-kotra u ż-żmien u kollox jiġi f'tiegħu. Qatt ma smajthom ighidu li "il-kotra ssewwi l-bokra", u "bil-qtajra l-qtajra tintela l-ġrajra" u "min jimxi maż-żmien jasal?" Mela ħallik minn kemm kienet tiflaħ in-nies ta' dak iż-żmien u aħseb fit-tajfa li riedet tagħmel dan il-maqdes u fis-snin il-kbar li ħadet biex ittemmu. Kemm żmien riedu biex jaqtgħu kull tirxa minn fuq ommha, kemm xogħol biex iqanqluha mill-bejta wara l-qtigh, kemm tqanżiħ u tqandil biex tingarr fejn kellha tintasab jew fejn riedha l-imghallem.

Il-qtigh ta' dal-ħaġar li jwaħħax sar b'għodod ta' ċaġħqa samma, nitfa ta' laqxa taż-żnied marbuta sħiħ ma' maqbad tal-ghuda. L-ewwel tinħażż trinka, inbagħad daqqa wara l-oħra, bħal ma nagħmlu l-lum bil-bqaqen, it-trinka tifnad u l-laqx jinkines sa ma tasal il-ħxuna tal-ħaġra li għandha tinqata'. Il-ħaddiem kien ifittex dejjem blat qalliegħ, saff fuq l-ieħor biex il-qiegħ ikun maqtuġħ minn l-ewwel minn wiċċ ommu, għalhekk it-trinka x'aktar kienet issir minn żewġ naħiet biss, u xi daqqiet minn naħa waħda jekk tkun tirxa tat-tarf.

Maqtugħa minn sodditha, mill-ġnieb u minn taħt, il-ħaġra kienet tkun imhejjija għall-ġarr. Biex iqanqluha kienu x'aktar jimlew it-trinka bi bċeġjeċ tal-ġhuda niexfa li jitbillu wara, għax il-ġhuda mita tixrob l-ilma tismen u titfa' l-barra u taqsam kull ma ssib quddiemha. Zokk ta' siġra kien ukoll jagħmel lieva u jqanqal il-ħaġra maqtugħa minn l-art.



HAGAĠ QI'M — L-OGĦLA PLIER

Issa għall-ġarr. Fuq l-art ħarxa u mħattba ma tmexxix ħaġar kbir. Għalhekk hasbu jaqtgħu hafna ħaġar ġerbubi, balal ingħidulu l-lum, ta' kull daqs biex fuqhom il-ħaġar jimxi b'ħal kieku fuq rombli. Blajta daqsieħ, jekk tqieghda fuq balla, għal nofsha, iżzomm miżien u tarbija tħarrikha. Mela balla jew tnejn taħt il-blajta u kullhadd jimbotta b'dir-

ghajh u biz-zkuk tas-sigar; fejn il-blat jahbat aħrax iż-żejjed iwittu bil-hamrija u jimlew il-ħofor bil-laqx u l-haddiema annuna ikaxkru u jiġbdu u fejn jeħlu jzidu n-nies u żmien kemm trid. Dak li nbeda l-lum jitkompli għada jew pit-għada, jew id-dieħla. Żmien kemm trid, imma l-ħagra tasal fejn iriduha.

Hawn l-imghallem iqejjes u jħożż u jamar x'għandu jinqata', jitlaqqax, u jitmelles biex ħagra torbot ma' l-oħra, jew biex tista' tieqaf jew torqod fejn irid hu. U dlonk il-haddiema tibda tħokk u toġhrok, fejn qabel naqqxet, u birramel u l-ilma u iċ-ċaġħq samm wiċċ il-ħagra jitmelles u jisbieħ biex plier jagħqad ma' plier, xriek, ma' xriek, wiċċ ma' wiċċ, għax tajn l-imghallem ma jridx.


Il-ħagra mingura minn kullimkien, issa baqa' li tirtafa' fejn għandha tieqaf.

Dan xogħol jiebes. L-ewwel, ras il-plier jirtafa' kemm kemm u jibda l-irfid bil-laqx żgħir fil-bidu sama l-irfid jikber. Ghorma hamrija taħt il-ħagra sserrah it-toqol, tati l-medda li tinhtieg, u ghorma hamrija in-naħa l-oħra, ma tħallix il-ħagra tinqaleb l-ura mita tasal biex iżzom għal faqaniha. U bl-irfid, u bil-ġbid u bit-tfiġh u bit-tħaxkim, ftit il-lum u ftit għada, il-ħagra tieqaf, u hekk jieqfu sħabha u l-ħajt joktor u l-bini jissahħah. Il-mogħdijiet kienu jissaqqfu b'xorok kbar, tal-qasba jew itwal, u fejn il-ħajt idur, x'aktar għal kenn, id-dwejra kienet tissaqqaf bħal arzella. Dat-tisqif kien irid aktar loġħob. L-ewwel kienu jitwaqqfu l-plieri fuq il-qawwara li ħażż il-mexxej u fuq dawn kien jibda l-bini bix-xorok mimduda, saff fuq saff. Biex issir l-arzella kull saff ħaġar kien johroġ daqsxejn il-barra minn dak ta' taħtu u bekk il-qawra tiċkien aktar ma toġħla u l-qaws tagħha jintlewa sa ma jasal l-aħħar saff li jkun jista' jitgħatta bi xriek. Mita l-ħitan u l-isqfa kienu jiġu mitmuma, irfid shih kien isir min-naħa ta' barra billi jirtadam tixx kbir mal-ħajt. Min jifli, bi ftit reqqa, il-bini ta' xi maqdes ta' dak iż-żmien, għandu jistagħgeb bil-kobor ta' dat-tixx mirdum biex jirfed il-bini.

Naħseb li mita l-bennej kien iqieghed l-aħħar ħagra jitlaq il-maqdes f'idejn il-haddiema tar-reqqa biex dawn jirqudu il-ħitan, jiksru xi xewka jew xi pinna li tagħti fil-ghajh, imellsu l-uċuh ta' għewwa, jittqbu fejn għandu jsir irbit tal-bwieb u, bit-tinqix 'l hawn u 'l hinn, iżejnu fejn hu xieraq u fejn jinhtieg għal dinhom. Wara dawn, naħseb li oħrajn kienu jieħdu hsieb idendlu ġlud u jiksu bil-ghuda fejn aktar

kien jixraq, għax dan kien maqjem tal-Mulej tagħhom u ix-xogħol kien isir kollu għal giehu.

Għax dak li fadal minn dan il-bini tal-għageb, wara eluf ta' snin, mhux kien is-sisien qawwija li la x-xita u la r-riħ, u la l-ħaxix u la l-bhejjem u la n-nies (l-aktar in-nies) ma setgħu jeqirdu. It-tiżjin, it-tlellix, it-tirqim, kollox ixxejjen biż-żmien.



HAĠAR QĪM — L-AKBAR HAĠRA MIMDUDA

Għalhekk, għidtlu lil Fidiel, hallik min din il-ħlieqa tal-ġganti u ta' l-egħfired, dan il-bini xogħol il-Maltin mita fil-baħar tan-nofs kienu l-ewwel nies għad-dehen u għall-ħidma. Kull min iħobb il-gżira fejn twieled għandu jgħożż dak li baqa' minn għamilhom għax xogħolhom biss jista' jatina xi ħjiel fuqhom, ta' dak li kienu, ta' għerfhom u ta' dinhom. Fuq dan-nies, miktub ma jista' jinsab xejn, iżda aħjar mill-kitba għandna dak li sawru u dan jista' jgagħilna nitgħallmu fejn kienu waslu fis-snaġġa, u fil-ħsieb ta' twemminhom. Dal-bini aħna writnieh u jinktieg inżommuh bħal haġa għa-żiża, l-egħżeż li għandna tista' tgħid. Ftakar Fidiel li l-għorrief kollha mgħaġġba bi għmielu għax bħalu ma raw imkien

T. Z.